

حضرت سیدنا امام زین العابدین علی بن حسین بن علی رَضِیَ اللہ عَنْہُمْ فرماتے ہیں:
عَلَامَةُ أَهْلِ السُّنَّةِ كَثْرَةُ الصَّلَاةِ عَلَى رَسُولِ اللَّهِ لِعَنَى رَسُولُ اللَّهِ صَلَّى اللَّهُ عَلَيْهِ وَآلِهِ وَسَلَّمَ
پر کثرت سے دُرود پڑھنا اہل سنت کی نشانی ہے۔

(القول البدیع، الباب الاول فی الامر بالصلاة علی رسول اللہ... الخ، صفحہ 131)



فصل درود پاک



مؤلف: عبیدہ المذنب سید کامران عطاری مدنی غفر اللہ لہ ما یجری منہ وما مضی

فضائل درود پاک

مؤلف:

سید کامران عطاری مدنی

فیس بک لنک:

<https://www.facebook.com/SyedKamran786>

وائس ایپ نمبر:

[+923169168614](https://www.whatsapp.com/business/profile/923169168614)

ٹیلی گرام گروپ لنک:

<https://t.me/FiqhiMasail2526>

انسٹا گرام اکاؤنٹ لنک:

www.instagram.com/iamkamranmadani

فیس بک گروپ لنک:

www.facebook.com/groups/syedkamran786

For Feedback:

[+923185748580](https://www.whatsapp.com/business/profile/923185748580)

فہرست

- 5 دُرود پاک کی فضیلت
- 5 درود پاک کی 44 برکتیں
- 9 درود پاک کے فضائل احادیث کی روشنی میں
- 26 درود پاک کے متعلق اقوال صحابہ و بزرگان دین
- 29 درود پاک کے فضائل پر مختلف واقعات
- 29 درود گناہوں کا کفارہ اور غموں سے چھٹکارا
- 31 بخیل کون؟
- 32 تنگدستی سے نجات
- 33 درود پاک مصیبتوں سے نجات کا وظیفہ
- 35 بلند آواز سے درود پڑھنے کی برکت سے بخشش
- 36 درود کی برکت سے عذاب قبر سے خلاصی
- 37 آج تو درود بھیجنا بھول گیا!
- 39 سرکارِ صلی اللہ علیہ وسلم اپنے امتیوں کی فریاد کو سنتے ہیں
- 41 شیخ سلیمان جزولی اور باکمال بچی
- 42 درود اور جھوٹے الزام سے نجات
- 43 قرض کا بار ہے تو درود پڑھو
- 45 ہر درد کی دوا ہے صلی علی محمد
- 46 بارگاہِ خدا میں ہماری التجا:

اَلْحَمْدُ لِلّٰهِ رَبِّ الْعٰلَمِيْنَ وَ الصَّلٰوَةُ وَالسَّلَامُ عَلٰى سَيِّدِ الْمُرْسَلِيْنَ
اَمَّا بَعْدُ فَاَعُوْذُ بِاللّٰهِ مِنَ الشَّيْطٰنِ الرَّجِيْمِ ط بِسْمِ اللّٰهِ الرَّحْمٰنِ الرَّحِيْمِ ط

دُرود پاک کی فضیلت

نبی کریم صلی اللہ علیہ وآلہ وسلم نے ارشاد فرمایا: جو مجھ پر ایک دن میں 50 بار دُرود پاک پڑھے قیامت کے دن میں اس سے مصافحہ کروں گا۔⁽¹⁾

درد پاک کی 44 برکتیں

درد پاک پڑھنا عظیم ترین سعادتوں اور بے شمار برکتوں کے حامل اور افضل ترین اعمال میں سے ایک عمل ہے، بزرگانِ دین نے درد شریف کی برکتوں کو بکثرت بیان کیا ہے اور مختلف کتابوں میں ان برکتوں کو جمع کر کے بیان کیا گیا ہے، یہاں ان میں سے 44 برکتیں پڑھ کر اپنے دلوں کو منور کریں اور درد پاک کی عادت بنا کر ان برکتوں کو حاصل کریں:

- (1) جو خوش نصیب رسول اللہ صلی اللہ علیہ وآلہ وسلم پر دُرود بھیجتا ہے، اس پر اللہ تعالیٰ، فرشتے اور رسول اللہ صلی اللہ علیہ وآلہ وسلم خود دُرود بھیجتے ہیں۔
- (2) درد شریف خطاؤں کا کفارہ بن جاتا ہے۔ (3) درد شریف سے اعمال پاکیزہ ہو جاتے ہیں۔ (4) درد شریف سے درجات بلند ہوتے ہیں۔



① ... القرۃ الی رب العالمین، لابن بکوال، ص 90، حدیث: 90

(5) گناہوں کی مغفرت کر دی جاتی ہے۔ (6) درود بھیجنے والے کے لئے درود خود استغفار کرتا ہے۔ (7) اس کے نامہ اعمال میں اجر کا ایک قیراط لکھا جاتا ہے جو اُحد پہاڑ کی مثل ہوتا ہے۔ (8) درود پڑھنے والے کو اجر کا پورا پورا پیمانہ ملے گا۔ (9) درود شریف اس شخص کے لئے دنیا و آخرت کے تمام اُمور کیلئے کافی ہو جائے گا جو اپنے وظائف کا تمام وقت درود پاک پڑھنے میں بسر کرتا ہو۔ (10) مصائب سے نجات مل جاتی ہے۔ (11) اس کے درود پاک کی حضور صلی اللہ علیہ وآلہ وسلم گواہی دیں گے۔ (12) اس کے لئے شفاعت واجب ہو جاتی ہے۔ (13) درود شریف سے اللہ تعالیٰ کی رضا اور اس کی رحمت حاصل ہوتی ہے۔ (14) اللہ تعالیٰ کی ناراضی سے امن ملتا ہے۔ (15) عرش کے سایہ کے نیچے جگہ ملے گی۔ (16) میزان میں نیکیوں کا پلڑا بھاری ہو گا۔ (17) حوض کوثر پر حاضری کا موقع میسر آئے گا۔ (18) قیامت کی پیاس سے محفوظ ہو جائے گا۔ (19) جہنم کی آگ سے چھٹکارا پائے گا۔ (20) پل صراط پر چلنا آسان ہو گا۔ (21) مرنے سے پہلے جنت کی منزل دیکھ لے گا۔ (22) جنت میں کثیر بیویاں ملیں گی۔ (23) درود شریف پڑھنے والے کو بیس غزوات سے بھی زیادہ ثواب ملے گا۔ (24) درود شریف تنگدست کے حق میں صدقہ کے قائم مقام ہو گا۔ (25) یہ سراپا پاکیزگی و طہارت ہے۔ (26) درود کے ورد سے مال میں برکت ہوتی ہے۔ (27) اس کی وجہ سے سوبلکہ اس سے بھی زیادہ

حاجات پوری ہوتی ہیں۔ (28) یہ ایک عبادت ہے۔ (29) درود شریف اللہ تعالیٰ کے نزدیک پسندیدہ اعمال میں سے ہے۔ (30) درود شریف مجالس کی زینت ہے۔ (31) درود شریف سے غربت و فقر دور ہوتا ہے۔ (32) زندگی کی تنگی دور ہو جاتی ہے۔ (33) اس کے ذریعے خیر کے مقام تلاش کئے جاتے ہیں۔ (34) درود پاک پڑھنے والا قیامت کے دن تمام لوگوں سے زیادہ حضور صلی اللہ علیہ وآلہ وسلم کے قریب ہو گا۔ (35) درود شریف سے درود پڑھنے والا خود، اس کے بیٹے پوتے نفع پائیں گے۔ (36) وہ بھی نفع حاصل کرے گا جس کو درود پاک کا ثواب پہنچایا گیا۔ (37) اللہ تعالیٰ اور اس کے رسولِ مکرم کا قرب نصیب ہو گا۔ (38) یہ درود ایک نور ہے، اس کے ذریعے دشمنوں پر فتح حاصل کی جاتی ہے۔ (39) نفاق اور زنگ سے دل پاک ہو جاتا ہے۔ (40) درود شریف پڑھنے والے سے لوگ محبت کرتے ہیں۔ (41) خواب میں حضور اکرم صلی اللہ علیہ وآلہ وسلم کی زیارت ہوتی ہے۔ (42) درود شریف پڑھنے والا لوگوں کی غیبت سے محفوظ رہتا ہے۔ (43) درود شریف تمام اعمال سے زیادہ برکت والا اور افضل عمل ہے۔ (44) درود شریف دین و دنیا میں زیادہ نفع بخش ہے اور اس کے علاوہ اس وظیفہ میں اس سمجھدار آدمی کے لئے بہت وسیع ثواب ہے جو اعمال کے ذخائر کو اکٹھا کرنے پر حریص ہے اور عظیم فضائل، بہترین مناقب، اور کثیر فوائد پر مشتمل عمل کے لئے جو کوشاں ہے۔

اللہ تعالیٰ ہمیں بکثرت درود پاک پڑھنے کی توفیق عطا فرمائے، آمین۔⁽¹⁾
محترم قارئین! زیرِ نظر رسالے میں درود پاک کے فضائل پر مشتمل احادیث، بزرگانِ دین کے اقوال اور حکایات بیان کی جائیں گی۔ یہ رسالہ خود بھی پڑھئے اور ثواب کی خاطر دوسروں کو بھی شیئر کیجئے۔



درود پاک کے فضائل احادیث کی روشنی میں

﴿1﴾ قال رسول الله صلى الله عليه وآله وسلم: من صلى على صلاة واحدة صلى الله عليه عشرا صلوات، وحطت عنه عشر خطيئات، ورفعت له عشر درجات

فرمانِ آخری نبی، رسولِ ہاشمی صلی اللہ علیہ وآلہ وسلم: جس نے مجھ پر ایک بار دُرود پاک پڑھا، اللہ پاک اس پر 10 رحمتیں نازل فرماتا ہے، اس کے 10 گناہ مٹا دیئے جاتے ہیں اور اس کے 10 درجے بلند کر دیئے جاتے ہیں۔⁽¹⁾

﴿2﴾ عن النبي صلى الله عليه وآله وسلم قال: ما من مسلم يصلى على الاصلت عليه الملائكة ما صلى على، فليقل العبد من ذلك اولى كثر فرمانِ آخری نبی، رسولِ ہاشمی صلی اللہ علیہ وآلہ وسلم: مسلمان جب تک مجھ پر دُرود شریف پڑھتا رہتا ہے فرشتے اُس پر رحمتیں بھیجتے رہتے ہیں، اب بندے کی مرضی ہے کم پڑھے یا زیادہ۔⁽²⁾

﴿3﴾ قال رسول الله صلى الله عليه وآله وسلم: من صلى على بلغتنى صلاته وصليت عليه وكتبت له سوى ذلك عشر حسنات

فرمانِ آخری نبی، رسولِ ہاشمی صلی اللہ علیہ وآلہ وسلم: مجھ پر درود پڑھنے والے کا

①... نسائی، 50/3، حدیث: 1297

②... ابن ماجہ، 2/73، حدیث: 907

درود مجھ تک پہنچتا ہے اور میں اُس کے لئے دُعا کرتا ہوں، اس کے علاوہ درود پڑھنے والے کے لئے 10 نیکیاں بھی لکھی جاتی ہیں۔⁽¹⁾

﴿4﴾ قال رسول الله صلى الله عليه وآله وسلم: من قرأ القرآن وحده الرب وصلى على النبي صلى الله عليه وآله وسلم ويستغفر ربه فقد طلب الخير مكانه

فرمانِ آخری نبی، رسولِ ہاشمی صلی اللہ علیہ وآلہ وسلم: جس نے قرآنِ پاک پڑھا، ربِّ کریم کی حمد کی، نبی پاک صلی اللہ علیہ وآلہ وسلم پر دُرود شریف پڑھا اور اپنے رب سے مغفرت طلب کی تو اُس نے بھلائی کو اُس کی جگہ سے تلاش کر لیا۔⁽²⁾

﴿5﴾ قال رسول الله صلى الله عليه وآله وسلم: من صلى على كل يوم ثلاث مرات وكل ليلة ثلاث مرات حبا وشوقا الى كان حقا على الله ان يغفر له ذنوبه تلك الليلة وذلك اليوم

فرمانِ آخری نبی، رسولِ ہاشمی صلی اللہ علیہ وآلہ وسلم: جس نے دن اور رات میں میری طرف شوق و محبت کی وجہ سے 3، 3 مرتبہ دُرود پاک پڑھا اللہ پاک پر حق ہے کہ وہ اُس کے اُس دن اور اُس رات کے گناہ بخش دے۔⁽³⁾



① ... معجم اوسط، 2/ 178، حدیث: 1642

② ... شعب الایمان، 2/ 373، حدیث: 2084

③ ... کتاب الصلاۃ علی النبی، ص 28، حدیث: 62

﴿6﴾ ان رسول اللہ صلی اللہ علیہ وآلہ وسلم قال: من صلی علی یوم
الجمعة مائتی صلاة غفر له ذنب مائتی عام

فرمانِ آخری نبی، رسولِ ہاشمی صلی اللہ علیہ وآلہ وسلم: جس نے جمعہ کے دن مجھ
پر 2 سو بار درود پاک پڑھا، اُس کے 2 سو سال کے گناہ بخش دیے جائیں گے۔⁽¹⁾
﴿7﴾ قال رسول اللہ صلی اللہ علیہ وآلہ وسلم: من صلی علی حین

یصبح عشرًا وحین یسعی عشرًا اور کتہ شفاعتی یوم القیامة۔
اللہ پاک کے آخری نبی، رسولِ ہاشمی صلی اللہ علیہ وآلہ وسلم نے فرمایا: جس نے
مجھ پر 10 مرتبہ صبح اور 10 مرتبہ شام کو درود پاک پڑھا، روزِ قیامت اسے
میری شفاعت ملے گی۔⁽²⁾

﴿8﴾ قال رسول اللہ صلی اللہ علیہ وآلہ وسلم: من صلی علی صلاة
واحدة صلی اللہ علیہ عشرًا، ومن صلی علی عشرًا صلی اللہ علیہ مائة، ومن
صلی علی مائة كتب اللہ بین عینیہ براءة من النفاق، وبراءة من النار،
واسکنہ اللہ یوم القیامة مع الشهداء۔

فرمانِ آخری نبی صلی اللہ علیہ وآلہ وسلم: جس نے مجھ پر ایک بار درود پاک پڑھا
اللہ پاک اُس پر 10 رحمتیں نازل فرماتا ہے اور جس نے 10 بار درود پڑھا، اللہ



① ... جمع الجوامع، 7/ 199، حدیث: 22353

② ... کتاب الصلاة علی النبی، ص 28، حدیث: 61

پاک اس پر 100 رحمتیں نازل فرماتا ہے اور جس نے 100 بار درود شریف پڑھا، اللہ پاک اُس کی دونوں آنکھوں کے درمیان لکھ دیتا ہے کہ یہ بندہ نفاق اور جہنم کی آگ سے آزاد ہے اور اُسے قیامت کے دن شہیدوں کے ساتھ رکھے گا۔⁽¹⁾

﴿9﴾ عن حسن رضی اللہ عنہ قال: قال رسول اللہ صلی اللہ علیہ وآلہ وسلم: صلوا علی وسلموا، فان صلاتکم وسلامکم یبلغنی اینسا کنتم۔ مسلمانوں کے چوتھے خلیفہ مولیٰ علی شیر خدارضی اللہ عنہ کے بڑے شہزادے حضرت امام حسن مجتبیٰ رضی اللہ عنہ فرماتے ہیں: رسولِ ذیشان، مکی مدنی سلطان صلی اللہ علیہ وآلہ وسلم نے فرمایا: مجھ پر درود پڑھو! اور سلام بھیجا کرو! بے شک تم جہاں کہیں بھی ہو، تمہارا درود اور تمہارا سلام مجھ تک پہنچتا ہے۔⁽²⁾

﴿10﴾ قال رسول اللہ صلی اللہ علیہ وسلم: «من أدرك رمضان ولم یصبه فقد شقی، ومن أدرك والدیہ أو أحدہما فلم یبرہ فقد شقی، ومن ذکرت عندہ فلم یصل علی فقد شقی»

سلطانِ مکہ، تاجدارِ مدینہ صلی اللہ علیہ وآلہ وسلم کا فرمان ہے: جس نے ماہِ رمضان کو پایا اور اس کے روزے نہ رکھے وہ شخص شقی (یعنی بد بخت) ہے جس



① ... مجتم اوسط، 5/252، حدیث: 7235

② ... مسند ابی یعلیٰ، 5/167، حدیث: 6755

نے اپنے والدین یا کسی ایک کو پایا اور ان کے ساتھ اچھا سلوک نہ کیا وہ بھی شقی (یعنی بد بخت) ہے اور جس کے پاس میرا ذکر ہوا اور اس نے مجھ پر درود نہ پڑھا وہ بھی شقی (یعنی بد بخت) ہے۔⁽¹⁾

﴿11﴾ قال رسول الله صلى الله عليه وآله وسلم: الصلاة على نوز على الصراط ومن صلى على يوم الجمعة ثمانين مرة غفر له ذنوب ثمانين عاما الله پاک کے آخری نبی، مکی مدنی صلی اللہ علیہ وآلہ وسلم کا فرمانِ عالیشان ہے: مجھ پر درود پاک پڑھنا پل صراط پر نور ہے، جو روز جمعہ مجھ پر 80 بار درود پاک پڑھے اُس کے 80 سال کے گناہ معاف ہو جائیں گے۔⁽²⁾

﴿12﴾ ان رسول الله صلى الله عليه وآله وسلم قال: اولی الناس بی يوم القيامة اکثرهم على صلاة الله کے پیارے حبیب، دلوں کے طیب صلی اللہ علیہ وآلہ وسلم نے فرمایا: بے شک روزِ قیامت لوگوں میں میرے زیادہ قریب وہ ہو گا جس نے دُنیا میں مجھ پر زیادہ درود پڑھے ہوں گے۔⁽³⁾

﴿13﴾ قال رسول الله صلى الله عليه وآله وسلم: اذا نسيتم شيئا فصلوا على



① ... مجتم اوسط، 3/62، حدیث: 3871

② ... مسند الفردوس، 2/408، حدیث: 3814

③ ... ترمذی، 2/27، حدیث: 484

تذکرہ ان شاء اللہ تعالیٰ

فرمانِ آخری نبی، رسولِ ہاشمی صلی اللہ علیہ وآلہ وسلم: جب تم کچھ بھول جاؤ تو مجھ پر درود پڑھو! **إِنْ شَاءَ اللَّهُ!** بھولی ہوئی چیز یاد آجائے گی۔⁽¹⁾

﴿14﴾ عن أنس رضي الله عنه قال قال رسول الله صلى الله عليه وسلم من صلى على في يوم ألف مرة لم يمت حتى يرى مقعده من الجنة
فرمانِ آخری نبی، رسولِ ہاشمی صلی اللہ علیہ وآلہ وسلم: جس نے مجھ پر دن میں 1000 مرتبہ دُرودِ پاک پڑھا، وہ مرے گا نہیں جب تک جنت میں اپنا ٹھکانہ دیکھ لے۔⁽²⁾

﴿15﴾ زینوا مجالسکم بالصلاة علی فإن صلاتکم علی نورٌ لکم یوم القیامة
فرمانِ آخری نبی، رسولِ ہاشمی صلی اللہ علیہ وآلہ وسلم: تم اپنی مجلسوں کو مجھ پر درودِ پاک پڑھ کر آراستہ کرو، تمہارا مجھ پر درود پڑھنا روزِ قیامت تمہارے لئے نور ہوگا۔⁽³⁾

﴿16﴾ قال رسول الله صلى الله عليه وسلم: إنکم تعرضون علی



① ... القول البدیع، ص 227

② ... الترغیب والترہیب، 1/504، حدیث: 910

③ ... جامع صغیر، ص 280، حدیث: 4580

بأسئالکم و سئالکم فأحسنوا الصلاة علی

فرمانِ مصطفیٰ صلی اللہ علیہ وآلہ وسلم: بے شک تمہارے نام مع شناخت مجھ پر پیش کئے جاتے ہیں، لہذا مجھ پر اَحْسَن (یعنی بہترین الفاظ میں) درود پاک پڑھو۔⁽¹⁾

﴿17﴾ عن ابی ہریرۃ، قال: قال رسول اللہ صلی اللہ علیہ وسلم: ”من صلی علی عند قبری وکل بہا ملک یبلغنی، وکفی بہا أمر دنیاہ و آخرتہ، وکنت لہ شہیداً و شفیعاً“

مشہور صحابی رسول حضرت ابو ہریرہ رضی اللہ عنہ سے روایت ہے: اللہ پاک کے آخری نبی، رسول ہاشمی، مکی مدنی، مُحَمَّد عربی صلی اللہ علیہ وآلہ وسلم نے فرمایا: جو میری قبر کے پاس مجھ پر سلام عرض کرے، اُس پر ایک فرشتہ مقرر کیا جائے گا، جو مجھ تک اس کا سلام بھی پہنچائے گا اور دُنیا و آخرت کے کاموں میں اُس کی کفایت بھی کی جائے گی اور قیامت کے دن میں سلام پیش کرنے والے کا گواہ اور شفیع ہوں گا۔⁽²⁾

﴿18﴾ یا ایہا الناس إن أنجاکم یوم القیامۃ من أہوالہا ومواطنہا اکثرکم علی صلاۃ فی دار الدنیا

اللہ پاک کے آخری نبی، رسول ہاشمی، مکی مدنی، مُحَمَّد عربی صلی اللہ علیہ وآلہ وسلم



① ... مصنف عبد الرزاق، 498/2، حدیث: 3216

② ... شعب الایمان، 3/141، حدیث: 1482 ملقطاً

نے فرمایا: اے لوگو! بے شک روزِ قیامت اس کی دہشتوں (یعنی گھبراہٹوں) اور حساب کتاب سے جلد نجات پانے والا وہ شخص ہوگا، جس نے مجھ پر دنیا میں بکثرت درود پڑھے ہوں گے۔⁽¹⁾

﴿19﴾ عن حسین بن علی بن أبی طالب قال: قال رسول الله صلى الله عليه وسلم: البخيل الذی من ذکرته عندہ فلم یصل علی امام عالی مقام، امام حسین رضی اللہ عنہ سے روایت ہے، دو جہاں کے تاجدار، مکی مدنی سرکار صلی اللہ علیہ وآلہ وسلم نے فرمایا: کنجوس ہے وہ شخص جس کے پاس میرا ذکر ہوا، پھر اس نے مجھ پر درود نہ پڑھا۔⁽²⁾

﴿20﴾ عن أبی طلحة الأنصاری قال: أصبح رسول الله صلى الله عليه وسلم یوما طیب النفس یری فی وجهه البشما، قالوا: یا رسول الله، أصبحت الیوم طیب النفس، یری فی وجهک البشما، قال: ”أجل، أتانی آت من ربی عز وجل فقال: من صلی علیک من أمتک صلاة کتب الله له بها عشر حسنات، ومعا عنه عشر سیئات، ورفع له عشر درجات، ورد علیہ مثلها“

﴿21﴾ صحابی رسول حضرت ابو طلحہ انصاری رضی اللہ عنہ فرماتے ہیں: ایک دن صبح کے وقت اللہ پاک کے آخری نبی، رسول ہاشمی صلی اللہ علیہ وآلہ وسلم کا



①... مسند فردوس، 5/277، حدیث: 8175

②... ترمذی، 5/321 حدیث: 3557

مزاج کافی خوشگوار تھا اور آپ کے چہرہ انور پر خوشی کے آثار نظر آرہے تھے، صحابہ کرام علیہم الرضوان نے اس کا سبب پوچھا تو فرمایا: میرے رب عزوجل کی طرف سے ایک آنے والا (حضرت جبریل علیہ السلام) میرے پاس آیا اور کہا: اے محبوب صلی اللہ علیہ والہ وسلم! آپ کا جو اُمّتی آپ پر ایک بار درود پڑھے گا، میں اس کے لئے 10 نیکیاں لکھوں گا، اُس کے 10 گناہ مٹا دوں گا 10 درجات بلند فرماؤں گا اور اتنی ہی رحمت بھیجوں گا۔⁽¹⁾

﴿22﴾ عن أبي هريرة قال: قال رسول الله صلى الله عليه وسلم: من صلى على في كتاب لم تنزل الملائكة تستغفر له ما دام اسقى في ذلك الكتاب فرمانِ آخری نبی، رسولِ ہاشمی صلی اللہ علیہ والہ وسلم: جس نے کتاب میں مجھ پر درود پاک لکھا تو جب تک میرا نام اُس میں لکھا رہے گا فرشتے اس کے لئے اِسْتِغْفَار (یعنی بخشش کی دعا) کرتے رہیں گے۔⁽²⁾

﴿23﴾ عن ابن عباس قال: قال رسول الله صلى الله عليه وسلم: من قال: جزى الله عنا محمداً بآهله، أتعب سبعين كاتباً ألف صباح نبی اکرم، نورِ مجسم صلی اللہ علیہ والہ وسلم کا فرمانِ عالی شان ہے: جس نے یہ کہا: جَزَى اللّٰهُ عَنَّا مُحَمَّدًا مَّا هُوَ أَهْلُهُ (اللہ پاک ہماری طرف سے محمد صلی اللہ علیہ والہ وسلم کو



① ... مسند احمد، 26/272، حدیث: 16350

② ... معجم اوسط، 2/232، حدیث: 1835

ان کے شایان شان جزاء عطا فرمائے) تو 70 فرشتے ایک ہزار دن تک اس کے لئے نیکیاں لکھتے رہیں گے۔⁽¹⁾

﴿24﴾ عن انس رضی اللہ عنہ قال: قال رسول اللہ صلی اللہ علیہ والہ وسلم ثلاثۃ تحت ظل عرش اللہ یوم لا ظل الا ظله: من فرج عن مکروب امتی، ومن احیا سنتی، ومن اکثر الصلاۃ علی خُصُور نبی رحمت، شفیع اُمّت صلی اللہ علیہ والہ وسلم نے ارشاد فرمایا: قیامت کے روز اللہ پاک کے عرش کے سوا کوئی سایہ نہیں ہوگا، 3 شخص اللہ پاک کے عرش کے سائے میں ہوں گے۔ عرض کی گئی: یا رسول اللہ صلی اللہ علیہ والہ وسلم! وہ کون لوگ ہوں گے؟ ارشاد فرمایا: (1) میرے اُمّتی کی پریشانی کو دُور کرنے والا (2) میری سُنّت کو زندہ کرنے والا (3) مجھ پر کثرت سے دُرود شریف پڑھنے والا۔⁽²⁾

﴿25﴾ عن أنس عن النبی صلی اللہ علیہ وسلم قال: ما من عبدین متحابین فی اللہ یرتقبِل أحدهما صاحبه فیصافحه ویصلیان علی النبی صلی اللہ علیہ وسلم إلا لم یفترقا حتی تغفر ذنوبهما ما تقدم منهما وما تأخر



① ... مجتم اوسط، 1/82، حدیث: 235

② ... البدور السافرة للسیوطی، ص 169، حدیث: 364

حضورِ اکرم، نورِ مجسم صلی اللہ علیہ والہ وسلم کا فرمانِ عالیشان ہے: اللہ پاک کی خاطر آپس میں محبت رکھنے والے جب باہم (یعنی آپس میں) ملیں اور مُصافحہ کریں (یعنی ہاتھ ملائیں) اور نبی کریم صلی اللہ علیہ والہ وسلم پر دُرود پاک بھیجیں تو ان کے جدا ہونے سے پہلے دونوں کے اگلے پچھلے گناہ بخش دیئے جاتے ہیں۔⁽¹⁾

﴿26﴾ قال رسول الله صلى الله عليه وسلم: إن الله وكل بقبري ملكا أعطاه أسباع الخلائق، فلا يصلى على أحدٍ إلى يوم القيامة إلا أبلغني بأسه واسم أبيه، هذا فلان ابن فلان قد صلى عليك

اُمّتیوں پر مہربان، محبوبِ رحمن، راحتِ دل و جان صلی اللہ علیہ والہ وسلم کا فرمانِ عالیشان ہے: بے شک اللہ پاک نے ایک فرشتہ میری قبر پر مقرر فرمایا ہے، جسے تمام مخلوق کی آوازیں سننے کی طاقت دی ہے، پس قیامت تک جو کوئی مجھ پر دُرود پاک پڑھتا ہے تو وہ مجھے اس کا اور اس کے باپ کا نام پیش کرتا ہے، کہتا ہے: فلاں بن فلاں نے آپ پر اس وقت دُرود پاک پڑھا ہے۔⁽²⁾

﴿27﴾ عن أبي هريرة، قال: قال رسول الله صلى الله عليه وسلم: ما اجتمع قومٌ في مجلسٍ فتغفروا، ولم يذكروا الله عز وجل، ويصلوا على النبي صلى الله عليه وسلم، إلا كان مجلسهم ترة عليهم يوم القيامة



1... مسند ابی ہریرہؓ، 4/619، حدیث: 2960

2... مسند بزارؓ، 4/255، حدیث: 1425

اللہ پاک کے آخری نبی، رسولِ ہاشمی صلی اللہ علیہ والہ وسلم نے فرمایا: جو قوم کسی مجلس میں بیٹھے اور اس میں اللہ پاک کا ذکر اور اس کے نبی محمد صلی اللہ علیہ والہ وسلم پر درود پاک بھیجے بغیر چلے جائیں تو قیامت کے دن یہ مجلس ان کے لیے باعثِ حسرت و ندامت ہوگی۔⁽¹⁾

﴿28﴾ قال رسول الله صلى الله تعالى عليه وآله وسلم: إذا سبعتهم مؤذنا فقولوا مثل ما يقول، ثم صلوا على، فإنه من صلى على صلاة صلى الله عليه بها عشرا

پیارے آقا، ملی مدنی مصطفیٰ صلی اللہ علیہ والہ وسلم نے فرمایا: جب تم مؤذن کو اذان کہتے سُنو تو (اذان کا جواب دیتے ہوئے) ایسے ہی کہو، جیسے مؤذن کہتا ہے، پھر مجھ پر درود پڑھو! کیونکہ جو مجھ پر ایک بار درود پاک پڑھتا ہے، اللہ پاک اس پر 10 رحمتیں نازل فرماتا ہے۔⁽²⁾

﴿29﴾ عن أبي هريرة قال: قال رسول الله صلى الله عليه وسلم: صلوا على فإن الصلاة على زكاة لكم، واسألوا الله على الوسيلة، قالوا: وما الوسيلة يا رسول الله؟ قال: أعلى درجة في الجنة لا ينالها إلا رجلٌ واحدٌ أَرجو أن أكون أنا هو حضرت سیدنا ابو ہریرہ رضی اللہ عنہ سے مروی ہے، اللہ کے پیارے حبیب



① ... مسندِ امام احمد، 15/475، حدیث: 9764

② ... مسلم، ص 162، حدیث: 849

صلی اللہ علیہ والہ وسلم ارشاد فرماتے ہیں: ”مجھ پر درود پاک پڑھو بے شک تمہارا مجھ پر درود پڑھنا تمہارے لئے طہارت ہے اور اللہ پاک سے میرے لئے (مقام) وسیلہ کا سوال کرو۔“ صحابہ کرام رضی اللہ عنہم اجمعین نے عرض کی: یا رسول اللہ صلی اللہ علیہ والہ وسلم! وسیلہ کیا ہے؟ ارشاد فرمایا: ”جنت میں سب سے اعلیٰ درجہ ہے جو صرف ایک شخص کو ملے گا اور مجھے اُمید ہے کہ وہ میں ہوں۔“⁽¹⁾

﴿30﴾ عن عبد الرحمن بن عوف، قال: خرج رسول الله صلى الله عليه وسلم، فاتبعته حتى دخل نخلا فسجد، فأطال السجود حتى خفت - أو خشيت - أن يكون الله قد توفاه - أو قبضه - قال: فجئت أنظر فرفع رأسه، فقال: مالك يا عبد الرحمن قال: فذكرت ذلك له، قال: فقال: إن جبريل عليه السلام قال لي: ألا أبشرك إن الله عز وجل يقول لك: من صلى عليك صليت عليه، ومن سلم عليك سلمت عليه

حضرت سیدنا عبد الرحمن بن عوف رضی اللہ عنہ سے روایت ہے کہ نبی بی آمنہ کے لال صلی اللہ علیہ والہ وسلم ایک مرتبہ باہر تشریف لائے تو میں بھی آپ کے پیچھے ہولیا۔ آپ ایک باغ میں داخل ہوئے اور سجدہ میں تشریف لے گئے۔ آپ نے سجدہ کو اتنا طویل کر دیا کہ مجھے اندیشہ ہوا کہیں اللہ پاک نے آپ صلی اللہ علیہ والہ وسلم کی روح مبارکہ قبض نہ فرمالی ہو۔ چنانچہ میں آپ صلی اللہ



علیہ والہ وسلم کے قریب ہو کر آپ کو بغور دیکھنے لگا۔ جب آپ صلی اللہ علیہ والہ وسلم نے اپنا سر اقدس اٹھایا تو فرمایا: ”اے عبدالرحمن! کیا ہوا؟“ میں نے جواباً اپنا خدشہ آپ پر ظاہر کر دیا تو آپ صلی اللہ علیہ والہ وسلم نے فرمایا: ”جبرئیل امین نے مجھ سے کہا: ”کیا میں آپ صلی اللہ علیہ والہ وسلم کو خوشخبری نہ دوں کہ اللہ پاک فرماتا ہے کہ جو تم پر درود پاک پڑھے گا میں اس پر رحمت نازل فرماؤں گا اور جو تم پر سلام بھیجے گا میں اس پر سلامتی نازل فرماؤں گا۔“ (1)

﴿31﴾ عن أبي هريرة، أن رسول الله صلى الله عليه وسلم قال: ما من أحد يسلم على إلا رد الله على روحه حتى أرد عليه السلام
حضرت سیدنا ابو ہریرہ رضی اللہ عنہ سے مروی ہے کہ تاجدارِ رسالت صلی اللہ علیہ والہ وسلم نے فرمایا: جب کوئی مجھ پر سلام بھیجتا ہے تو اللہ پاک میری روح کو لوٹا دیتا ہے تاکہ میں اس کے سلام کا جواب دوں۔ (2)

﴿32﴾ عن أبي أمامة قال: قال رسول الله صلى الله عليه وسلم: ”أكثرُوا على من الصلاة في كل يوم جمعة؛ فإن صلاة أمتي تعرض على في كل يوم جمعة، فمن كان أكثرهم على صلاة كان أقربهم مني منزلة“
حضرت سیدنا ابو امامہ رضی اللہ عنہ سے مروی ہے کہ رسولِ بے مثال، نبی بنی



1... مسند احمد، 3/200، حدیث: 1662

2... سنن ابی داؤد، 2/315، حدیث: 2041

آمنہ کے لال صلی اللہ علیہ والہ وسلم نے فرمایا: جمعہ کے دن مجھ پر درود پاک کی کثرت کیا کرو کیونکہ میری امت کا درود ہر جمعہ کے دن مجھ پر پیش کیا جاتا ہے، (قیامت کے دن) لوگوں میں سے میرے زیادہ قریب وہی شخص ہوگا جس نے (دنیا میں) مجھ پر کثرت سے درود پڑھا ہوگا۔⁽¹⁾

﴿33﴾ عن رويغ بن ثابت الأنصاري، قال: قال رسول الله صلى الله عليه وسلم: "من قال: اللهم صل على محمد وأئزله المقعد المقرب عندك يوم القيامة" وجبت له شفاعتي

حضرت سیدنا رُوَيْغِ بْنِ ثَابِتٍ رضی اللہ عنہ سے مروی ہے کہ نور کے پیکر، تمام نبیوں کے سرور صلی اللہ علیہ والہ وسلم نے فرمایا: جس نے یہ کہا: اَللّٰهُمَّ صَلِّ عَلَى مُحَمَّدٍ وَ اَنْزِلْهُ الْمَقْعَدَ الْمُقَرَّبَ عِنْدَكَ يَوْمَ الْقِيَامَةِ (ترجمہ: اے اللہ! حضرت محمد صلی اللہ علیہ وسلم پر رحمت نازل فرما اور انہیں قیامت کے دن اپنے قرب والا مقام عطا فرما)۔ تو اس پر میری شفاعت واجب ہوگئی۔⁽²⁾

﴿34﴾ إِنْ اَللهُ عَزَّوَجَلَّ وَكَلَّ بِيْ مَلِكِيْنَ، لَا اُذْكَرُ عِنْدَ عَبْدٍ مُّسْلِمٍ فَيَصْلِيْ عَلَيَّ اِلَّا قَالِ ذَاكَ الْبَلَدَانِ: غَفَرَ اَللهُ لَكَ، وَقَالَ اَللهُ وَمَلَأَتْكَ جَوَابًا لِّذِيْنِكَ الْبَلَدِيْنَ: آمِيْنَ، وَلَا يَصْلِيْ عَلَيَّ اَحَدٌ اِلَّا قَالِ ذَاكَ الْبَلَدَانِ: لَا غَفَرَ اَللهُ لَكَ،



①... السنن الکبری للبیہقی، 3/354، حدیث: 599

②... معجم کبیر، 5/25، حدیث: 4408

وقال الله وملائكته جواباً لذيّنك السّلكين: آمين

حضور نبی اکرم، نور مجسم صلی اللہ علیہ وآلہ وسلم کا فرمانِ رحمت نشان ہے: بے شک اللہ پاک نے میری قبر اقدس پر دو فرشتے مقرر فرمائے ہیں۔ جب کسی مسلمان کے پاس میرا ذکر ہوتا ہے اور مجھ پر درود پاک پڑھتا ہے تو فرشتے اس کے جواب میں کہتے ہیں: اللہ پاک تیری مغفرت فرمائے! تو ان دونوں فرشتوں کے جواب میں اللہ پاک اور اس کے فرشتے آمین کہتے ہیں اور جس کے پاس میرا ذکر ہو اور وہ مجھ پر درود پاک نہ بھیجے تو وہ دونوں فرشتے کہتے ہیں: اللہ پاک تیری مغفرت نہ فرمائے۔ تو ان دونوں فرشتوں کے جواب میں اللہ پاک اور اس کے فرشتے آمین کہتے ہیں۔⁽¹⁾

﴿35﴾ عن جابر أن رسول الله صلى الله عليه وسلم قال: ما جلس قومٌ مجلساً ثم تفرقوا عن غير صلاة على النبي صلى الله عليه وسلم إلا تفرقوا على أن تن من ریح الجيفة

حضور پاک صلی اللہ علیہ وآلہ وسلم کا فرمانِ ذیشان ہے: جو لوگ کسی مجلس میں جمع ہوں اور پھر مجھ پر درود پاک پڑھے بغیر ایک دوسرے سے جدا ہو جائیں تو وہ مردار سے زیادہ بدبو چھوڑ کر جدا ہوتے ہیں۔⁽²⁾



① ...مجم کبیر، 3/89، حدیث: 2753

② ...السنن الکبریٰ للنسائی، 6/109، حدیث: 10244

﴿36﴾ وما من مجلس يصلى على فيه إلا فاحت له رائحة طيبة حتى تبدل عنان السماء فتقول الملائكة: هذه رائحة مجلس صلى فيه على محمد ﷺ وإن للصلاة عليه رائحة تفوق روائح جميع الطيب تعرفها الملائكة فتبزيها من سائر الطيب

(سرکار صلی اللہ علیہ وآلہ وسلم نے فرمایا: ”جس اجتماع میں مجھ پر درود پاک پڑھا جاتا ہے وہاں سے پاکیزہ خوشبو پھوٹتی ہے یہاں تک کہ وہ آسمان کی بلندی تک پہنچ جاتی ہے، فرشتے کہتے ہیں: یہ اس اجتماع کی خوشبو ہے جس میں محمد مصطفیٰ صلی اللہ علیہ وآلہ وسلم پر درود پڑھا گیا ہے۔“ (صاحب کتاب الروض الفائق فرماتے ہیں) یقیناً آپ صلی اللہ علیہ وآلہ وسلم پر بھیجے گئے درود پاک کی خوشبو تمام خوشبوؤں پر فوقیت رکھتی ہے، ملائکہ اس کو فوراً پہچان لیتے ہیں اور تمام خوشبوؤں سے اس کا امتیاز کر لیتے ہیں۔⁽¹⁾)

﴿37﴾ قال رسول الله صلى الله عليه وسلم: من صلى على صلاة واحدة أمر الله حافظيه أن لا يكتب عليه ذنبا ثلاثة أيام
نبی پاک صلی اللہ علیہ وآلہ وسلم کا فرمانِ ذیشان ہے: جو مجھ پر ایک بار درود بھیجتا ہے اللہ پاک اس پر مقرر فرشتوں کو حکم دیتا ہے کہ تین دن تک اس کا کوئی (برا) عمل نہ لکھیں۔⁽²⁾



①...الروض الفائق، ص 407

②...المستطرف فی کل فن مستطرف، 2/ 505

﴿38﴾ حضرت سیدنا اوس بن اوس رضی اللہ عنہ سے مروی ہے کہ اللہ پاک کے محبوب صلی اللہ علیہ وآلہ وسلم نے فرمایا: تمہارے ایام میں سب سے افضل دن جمعہ ہے اس دن حضرت سیدنا آدم علیہ السلام کو پیدا کیا گیا اور اسی دن قیامت قائم ہوگی اور اسی دن صور پھونکا جائے گا، لہذا اس دن میں مجھ پر درود پاک کی کثرت کیا کرو کیونکہ تمہارا درود پاک مجھ پر پیش کیا جاتا ہے۔ صحابہ کرام علیہم الرضوان نے عرض کیا: یا رسول اللہ صلی اللہ علیہ وسلم! آپ کے وصال کے بعد درود پاک آپ تک کیسے پہنچایا جائے گا؟ ارشاد فرمایا کہ اللہ پاک نے انبیاء کے اجسام کو کھانا زمین پر حرام فرمایا ہے۔⁽¹⁾

درود پاک کے متعلق اقوال صحابہ و بزرگان دین

﴿1﴾ عن ابی بکر الصدیق، قال: الصلاة على النبي صلى الله عليه وآله وسلم أمحق للخطايا من الماء للنار، والسلام على النبي صلى الله عليه وآله وسلم أفضل من عتق الرقاب

مسلمانوں کے پہلے خلیفہ حضرت ابو بکر صدیق رضی اللہ عنہ فرماتے ہیں: نبی کریم صلی اللہ علیہ وآلہ وسلم پر درود پاک پڑھنا گناہوں کو اس قدر جلد مٹاتا ہے کہ پانی بھی آگ کو اتنی جلدی نہیں بجھاتا اور آپ صلی اللہ علیہ وآلہ وسلم پر سلام بھیجنا



①... سنن ابی داؤد، 1/391، حدیث: 1047

غلام آزاد کرنے سے افضل ہے۔⁽¹⁾

﴿2﴾ عن عمر بن الخطاب قال إن الدعاء موقوف بين السماء والأرض لا يصعد منه شيء حتى تصل على نبيك
مسلمانوں کے دوسرے خلیفہ حضرت عمر فاروق اعظم رضی اللہ عنہ فرماتے
ہیں: بے شک دُعا زمین و آسمان کے درمیان ٹھہری رہتی ہے، اس میں سے
کوئی چیز اوپر کی طرف نہیں جاتی، جب تک تم اپنے نبی، رسول ہاشمی صلی اللہ علیہ
والہ وسلم پر درود نہ پڑھ لو۔⁽²⁾

﴿3﴾ قال علي: خلق الله تعالى في الجنة شجرة ثمرها أكبر من التفاح،
وأصغر من الرمان، ألين من الزبد، وأحلى من العسل، وأطيب من
المسك، وأغصانها من اللؤلؤ الرطب، وجذوعها من الذهب، وورقها من
الزبرجد لا يأكل منها إلا من أكثر من الصلاة على محمد صلى الله عليه
وسلم

مسلمانوں کے چوتھے خلیفہ، مولائے کائنات، حضرت علی المرتضیٰ رضی اللہ
عنہ فرماتے ہیں: اللہ پاک نے جنت میں ایک درخت پیدا فرمایا ہے جس کا بھل
سیب سے بڑا، آناں سے چھوٹا، مکھن سے نرم، شہد سے بھی میٹھا اور مشک سے



① ... تاریخ بغداد، 7/172، رقم: 3607

② ... ترمذی، 2/29، حدیث: 486

زیادہ خوشبودار ہے۔ اس درخت کی شاخیں ترموتیوں کی، تنے سونے کے اور پتے زبرجد کے ہیں۔ اس درخت کا پھل صرف وہی کھا سکے گا جو سرکارِ والا تبار، حبیبِ پروردگار صلی اللہ علیہ وآلہ وسلم پر کثرت سے درودِ پاک پڑھے گا۔⁽¹⁾

﴿4﴾ قال حذيفة: الصلاة على النبي صلى الله عليه و سلم تدرک

الرجل وولداه وولدولده

حضرت حذیفہ رضی اللہ عنہ جو صحابی رسول ہیں، آپ کو صاحبِ سر رسول اللہ یعنی رسولِ اکرم صلی اللہ علیہ وآلہ وسلم کا رازدار بھی کہا جاتا ہے، آپ فرماتے ہیں: یعنی رسولِ ذیشان، مکی مدنی سلطان صلی اللہ علیہ وآلہ وسلم پر درودِ پاک (پڑھنا ایسا بابرکت عمل ہے کہ اس کی برکتیں درود پڑھنے والے کو بھی ملتی ہیں، پھر اس کی اولاد کو بھی ملتی ہیں اور اس کی اولاد کی اولاد (یعنی پوتوں اور نواسوں) تک بھی پہنچتی ہیں۔⁽²⁾

﴿5﴾ حضرت امام جعفر صادق رحمۃ اللہ علیہ فرماتے ہیں: جس نے محمد صلی

اللہ علیہ وآلہ وسلم اور آپ کے اہل بیت پر 100 مرتبہ درودِ پاک پڑھا، اللہ پاک اس کی 100 حاجتیں پوری فرمائے گا۔⁽³⁾



① ... الحاوی للفتاویٰ للشیو طی، 2/ 48

② ... القول البدیع، ص 136

③ ... سیر اعلام النبلاء، 6/ 442

درودِ پاک کے فضائل پر مختلف واقعات

﴿1﴾ قال أبی: قلت: یا رسول اللہ! اَکثر الصلوة علیک فکم أجعل لک من صلاتی؟ فقال: ما شئت. قال: قلت: الربیع، قال: ما شئت فإن زدت فهو خیر لک، قلت: النصف، قال: ما شئت، فإن زدت فهو خیر لک، قال: قلت: فالثلثین، قال: ما شئت، فإن زدت فهو خیر لک، قلت: أجعل لک صلاتی کلها قال: إذا تکتفی هبک، ویغفر لک ذنبک.

درود گناہوں کا کفارہ اور غموں سے چھٹکارا

حضرت اُبی بن کعب رضی اللہ عنہ نے عرض کی: ”یا رسول اللہ صلی اللہ علیہ وآلہ وسلم! میں تو آپ صلی اللہ علیہ وآلہ وسلم پر بہت زیادہ درود شریف پڑھاتا رہوں، آپ بتا دیجئے کہ دن کا کتنا حصہ درود خوانی کے لیے مُقرر کر دوں؟“ تو نبی کریم صلی اللہ علیہ وآلہ وسلم نے فرمایا: تم جس قدر چاہو مُقرر کر لو۔ حضرت اُبی بن کعب رضی اللہ عنہ نے عرض کی: دن رات کا چوتھائی حصہ درود خوانی کے لیے مُقرر کر لوں؟ تو سرکار صلی اللہ علیہ وآلہ وسلم نے فرمایا: ما شئت فإن زدت فهو خیر لک یعنی تم جس قدر چاہو مقرر کر لو، ہاں اگر تم چوتھائی سے زیادہ حصہ مُقرر کر لو گے تو تمہارے لیے بہتر ہی ہو گا۔ حضرت اُبی بن کعب رضی اللہ عنہ نے عرض کی: میں دن رات کا نصف حصہ درود خوانی کے لیے مُقرر کر لوں؟ تو حضور صلی

اللہ علیہ والہ وسلم نے فرمایا: ”ما شئت فان زدت فهو خيرٌ لك تم جس قدر چاہو مقرر کر لو اور اگر تم اس سے بھی زیادہ وقت مقرر کر لو گے تو تمہارے لیے بہتر ہی ہو گا۔“ تو حضرت اُبی بن کعب رضی اللہ عنہ نے کہا: میں دن رات کا دو تہائی مقرر کر لوں؟ تو حضور صلی اللہ علیہ والہ وسلم نے فرمایا: ”ما شئت فان زدت فهو خيرٌ لك تم جتنا چاہو وقت مقرر کر لو اور اگر تم اس سے زیادہ وقت مقرر کرو گے تو تمہارے لیے بہتر ہی ہو گا۔“ حضرت اُبی بن کعب رضی اللہ عنہ نے عرض کی: ”اجعل لك صلاتي كلها، میں دن رات کا کل حصہ دُرود خوانی ہی میں صرف کروں گا۔“ تو سرکار صلی اللہ علیہ والہ وسلم نے ارشاد فرمایا: ”اذا تكفي هبك ويغفر لك ذنبك اگر تم ایسا کرو گے تو دُرود شریف تمہاری تمام فکر اور غموں کو دُور کرنے کے لیے کافی ہو جائے گا اور تمہارے گناہوں کے لیے کفارہ ہو جائے گا۔“ (1)

﴿2﴾ أن عائشة رضي الله عنها كانت تخط شيئاً في وقت السحر فضلت الإبرة وطفء السراج، فدخل عليها النبي، فأضاء البيت بضوءه، ووجدت الإبرة، فقالت: ما أضوا وجهك يا رسول الله! قال: ويل لمن لا يراني يوم القيامة! قالت: ومن لا يراك؟! قال: «البخيل»، قالت: ومن البخيل؟ قال: الذي لا يصلّي على إذا سمع باسمي.



بخیل کون؟

اُمُّ الْمُؤْمِنِينَ حضرت سیدتنا عائشہ صدیقہ رضی اللہ عنہا فرماتی ہیں: ”میں وقت سحر کچھ سی رہی تھی کہ سوئی میرے ہاتھ سے گر گئی اور چراغ بجھ گیا۔ اتنے میں حضور نبی کریم صلی اللہ علیہ وآلہ وسلم تشریف لے آئے، آپ صلی اللہ علیہ وآلہ وسلم کے چہرہ اقدس کے نور سے سارا کمرہ جگمگا اٹھا اور سوئی مل گئی۔ میں نے عرض کی: ”یا رسول اللہ صلی اللہ علیہ وآلہ وسلم! آپ صلی اللہ علیہ وآلہ وسلم کا چہرہ انور کتنا روشن ہے؟ تو آپ صلی اللہ علیہ وآلہ وسلم نے ارشاد فرمایا: ”اے عائشہ (رضی اللہ عنہا)! ہلاکت ہے اس کے لئے جو بروز قیامت مجھے نہ دیکھے گا۔“ میں نے عرض کی: ”بروز قیامت آپ صلی اللہ علیہ وآلہ وسلم کی زیارت سے کون محروم رہے گا؟“ آپ صلی اللہ علیہ وآلہ وسلم نے ارشاد فرمایا: ”بخیل۔“ میں نے پوچھا: ”یا رسول اللہ صلی اللہ علیہ وآلہ وسلم! بخیل کون ہے؟“ ارشاد فرمایا: ”وہ ہے جس کے پاس میرا ذکر ہو اور وہ مجھ پر درود پاک نہ بھیجے۔“ (1)

﴿3﴾ قال سبرة: كنا عند النبي صلى الله عليه وسلم إذ جاءه رجل فقال يا رسول الله ما أقرب الأعمال إلى الله قال صدق الحديث وأداء الأمانة، قلت يا رسول الله زدنا قال صلاة الليل وصوم الهواجر قلت



یا رسول اللہ زدنّا قال کثرة الذکر والصلاة علی تنفی الفقہ

تنگدستی سے نجات

امام شمس الدین سخاوی رحمۃ اللہ علیہ اپنی کتاب القول البدیع میں نقل فرماتے ہیں: حضرت سمرہ رضی اللہ عنہ نے فرمایا: ہم دربار رسالت میں حاضر تھے کہ ایک شخص حاضر ہوا اور عرض کی یا رسول اللہ صلی اللہ علیہ وآلہ وسلم! اللہ پاک کے قریب تر اعمال کیا ہیں؟ اللہ پاک کے آخری نبی، رسول ہاشمی صلی اللہ علیہ وآلہ وسلم نے فرمایا: سچ بولنا اور امانت کا ادا کرنا۔ (راوی کہتے ہیں) میں نے عرض کی یا رسول اللہ مزید کچھ ارشاد فرمائیے! فرمایا: تہجد کی نماز اور گرمیوں کے روزے، میں نے پھر عرض کیا: یا رسول اللہ کچھ مزید ارشاد فرمائیے! فرمایا: ذکر اللہ کی کثرت کرنا اور مجھ پر درود پاک پڑھنا تنگدستی کو دور کرتا ہے۔⁽¹⁾

﴿4﴾ عن عبد اللہ بن عمر، قال: کنا جلوسا حول رسول اللہ صلی اللہ علیہ وسلم إذ دخل أعرابی جھوری بدوی یسانی، علی ناقۃ حمراء فأناب باب المسجد، فدخل فسلم ثم قعد فلما قضی نحبہ، قالوا: یا رسول اللہ، إن الناقۃ التی تحت الأعرابی سرقة، قال: «أثم بینة؟» قالوا: نعم یا رسول اللہ، قال: «یا علی خذ حق اللہ من الأعرابی إن قامت علیہ البینة وإن لم



تقم فردہ اِلی» قال: فأطرق الأعرابی ساعة فقال له النبي صلى الله عليه وسلم: «قم يا أعرابی لأمر الله وإلا فادل بحجتك» فقالت الناقة من خلف الباب: والذي بعثك بالكرامة يا رسول الله، إن هذا ما سرقني ولا ملكني أحد سواه، فقال له النبي صلى الله عليه وسلم: «يا أعرابی بالذي أنطقها بعذرِكَ ما الذي قلت؟» قال: قلت: اللهم إنك لست برب استحدثناك ولا معك إله أعانك على خلقنا ولا معك رب فنشك في ربوبيتك أنت ربنا كما نقول وفوق ما يقول القائلون أسألك أن تصلى على محمد وأن تبرئني ببراءتي، فقال له النبي صلى الله عليه وسلم: «والذي بعثني بالكرامة يا أعرابی لقد رأيت البلائكة يبتدرون أفواه الأزقة يكتبون مقاتلتك فأكثر الصلاة على»

درود پاک مصیبتوں سے نجات کا وظیفہ

حضرت عبداللہ بن عمر رضی اللہ عنہما فرماتے ہیں: ہم رسول اللہ صلی اللہ علیہ والہ وسلم کی خدمت میں بیٹھے ہوئے تھے کہ ایک بلند بانگ یمنی دیہاتی اپنی سرخ اونٹنی پر آیا۔ اس نے مسجد کے دروازے پر اونٹنی کو بٹھایا اور اندر آگیا۔ سلام کر کے بیٹھ گیا۔ جب اس کا کام پورا ہو گیا تو لوگوں نے کہا: یا رسول اللہ صلی اللہ علیہ والہ وسلم! اس دیہاتی کے پاس جو اونٹنی ہے یہ اس نے چوری کی ہوئی ہے۔ آپ نے فرمایا: کوئی گواہ ہے؟ لوگوں نے کہا: جی ہاں۔ آپ نے فرمایا:

اے علی اگر گواہوں سے ثابت ہو جائے تو اس دیہاتی سے اللہ کا حق لے لو، اور اگر گواہوں سے ثابت نہ ہو تو اس کو واپس کر دو۔ وہ دیہاتی کچھ دیر سر جھکا کر بیٹھا رہا۔ پھر رسول اللہ صلی اللہ علیہ وآلہ وسلم نے اس سے فرمایا: اے دیہاتی! اللہ پاک کے حکم کے لئے اٹھ جاؤ۔ نہیں تو اپنی دلیل پیش کرو۔ تو دروازے کے باہر سے اونٹنی بولی: یا رسول اللہ صلی اللہ علیہ وآلہ وسلم! اس ذات کی قسم! جس نے آپ کو عزت و کرامت کے ساتھ بھیجا ہے، اس نے مجھے چرایا نہیں ہے اور نہ ہی اس کے سوا کوئی دوسرا میرا مالک ہے۔ نبی اکرم صلی اللہ علیہ وآلہ وسلم نے اس سے فرمایا: اے دیہاتی! تجھے اس ذات کی قسم! جس نے اس کو تیرے حق میں قوت گویائی بخشی ہے، تو نے کیا دعا مانگی تھی؟ اس نے کہا: میں نے یہ دعا مانگی تھی: اے اللہ! تو ایسا رب نہیں ہے کہ ہم نے تجھے اپنی طرف سے نیا گھڑ لیا ہو اور نہ ہی تیرے ساتھ کوئی دوسرا معبود ہے جس نے ہماری تخلیق میں تیری مدد کی ہو اور نہ تیرے ساتھ کوئی دوسرا رب ہے کہ ہم تیری ربوبیت میں شک کریں، تو ہی ہمارا رب ہے جیسا کہ ہم کہتے ہیں اور تو اس سے بھی بلند و برتر ہے جو کہنے والے کہتے ہیں۔ میں تیری بارگاہ میں سوال کرتا ہوں کہ تو محمد صلی اللہ علیہ وآلہ وسلم پر رحمت نازل فرما اور مجھے بری فرما۔ نبی اکرم صلی اللہ علیہ وآلہ وسلم نے اس کو فرمایا: اس ذات کی قسم! جس نے مجھے عزت کے ساتھ بھیجا ہے، اے اعرابی: میں نے گلیوں کے کونوں پر فرشتوں کو تیری طرف جلدی

جلدی آتے دیکھا، وہ تیری اس دعا کو لکھ رہے تھے۔ لہذا مجھ پر کثرت سے درود شریف پڑھا کر۔⁽¹⁾

﴿5﴾ وقال بعض الصوفية: كان لي جار مسرف على نفسه، فلما مات رأيتُه في المنام وهو في دار السلام. فقلت له: بم نلت هذه المنزلة؟ قال: حضرت مجلس الذكّر فسبعت المحدث يروى عن رسول الله ﷺ أنه من صلى عليه ورفع صوته بها وجبت له الجنة فرفع المحدث صوته بالصلاة على النبي ﷺ ورفعت صوتي معه وجميع القوم فغفر لنا في ذلك اليوم

بلند آواز سے درود پڑھنے کی برکت سے بخشش

ایک بزرگ کا بیان ہے: میرا ایک گناہ گار پڑوسی تھا۔ اس کی وفات کے بعد میں نے اسے خواب میں جنت میں دیکھا تو پوچھا: تمہیں یہ مقام کیسے ملا؟ اس نے بتایا: میں ایک اجتماع ذکر میں حاضر ہوا۔ ایک محدث صاحب کو رسول اللہ صلی اللہ علیہ وآلہ وسلم کا یہ فرمان بیان کرتے سنا کہ ”جو شخص رسول اللہ صلی اللہ علیہ وآلہ وسلم پر بلند آواز سے درود پاک بھیجے اس کے لئے جنت واجب ہو جاتی ہے۔“ یہ کہنے کے بعد ان محدث صاحب نے باواز بلند درود پاک پڑھا پھر میں نے



اور تمام اہل اجتماع نے درود پاک پڑھا اللہ پاک نے اسی دن ہمیں بخش دیا۔⁽¹⁾

﴿6﴾ روى أن امرأة رأت ولدها بعد الموت يعذب فحزنت لذلك وبكت، ثم رآته بعد ذلك وهو في النور والرحمة فسألته عن ذلك؟ فقال: مر رجل بالمقبرة فصرى على النبي ﷺ وأهدى ثوابها للأموات فحصل نصيبى من ذلك المغفرة فغفر لي

درود کی برکت سے عذاب قبر سے خلاصی

منقول ہے کہ ایک عورت اپنے بیٹے کو مرنے کے بعد قبر میں عذاب میں مبتلا دیکھ کر بہت غمگین ہوئی اور گریہ وزاری کرنے لگی۔ پھر اس عورت نے دوبارہ اپنے بیٹے کو رحمت و نور کی چھماچھم بارش میں دیکھ کر اس کے متعلق دریافت کیا؟ تو اس نے جواب دیا: ایک شخص اس قبرستان سے گزرا اس نے حضور نبی کریم صلی اللہ علیہ وآلہ وسلم پر درود پاک پڑھ کر اس کا ثواب تمام مردوں کو پہنچایا تو اس کی برکت سے اللہ پاک نے مجھے بخش دیا۔⁽²⁾

﴿7﴾ وقال بعض العارفين: صليت ليلة، فلما جلست للتشهد نسيت الصلاة على النبي ﷺ فغلبتني عيناي فنبت فرأيت النبي ﷺ فقال لي: نسيتنا من الصلاة علينا. فقلت: يا رسول الله اشتغلت



① ... الروض الفائق، ص 409

② ... الروض الفائق، ص 410

بالثناء على الله عز وجل . فقال : أما علمت أن الله سبحانه وتعالى لا يقبل
الثناء عليه إلا بالصلاة على ولا يجاب الدعاء إلا بالصلاة على ولا تقضى
الحاجات إلا بالصلاة على ، ألم تسبح قوله تعالى : ﴿صَلُّوا عَلَيْهِ وَسَلِّمُوا
تَسْلِيمًا﴾ (٥٦)

آج تو درود بھیجنا بھول گیا!

ایک عارف کا بیان ہے کہ میں ایک رات نماز پڑھتے ہوئے تشہد میں نبی
کریم صلی اللہ علیہ وآلہ وسلم پر درود پاک پڑھنا بھول گیا، مجھ پر نیند کا غلبہ ہوا اور
میں سو گیا۔ خواب میں آقائے دو جہاں صلی اللہ علیہ وآلہ وسلم کا دیدار نصیب ہوا۔
آپ صلی اللہ علیہ وآلہ وسلم نے ارشاد فرمایا: تو آج ہم پر درود بھیجنا بھول گیا۔ میں
نے عرض کی: یا رسول اللہ صلی اللہ علیہ وآلہ وسلم! میں اللہ پاک کی ثناء میں مشغول
تھا۔ آپ صلی اللہ علیہ وآلہ وسلم نے ارشاد فرمایا: کیا تجھے معلوم نہیں کہ مجھ پر درود
پاک پڑھے بغیر اللہ پاک اپنی ثناء بھی قبول نہیں فرماتا، وہ ایسی کوئی دعا قبول
نہیں فرماتا جس میں مجھ پر درود نہ بھیجا گیا ہو اور کوئی حاجت پوری نہیں فرماتا
جب تک کہ مجھ پر درود پاک نہ بھیجا جائے، کیا تم نے اللہ پاک کا یہ مبارک
فرمان نہیں سنا؟ ﴿صَلُّوا عَلَيْهِ وَسَلِّمُوا تَسْلِيمًا﴾ (٥٦) ترجمہ کنز الایمان: ان پر
درود اور خوب سلام بھیجو۔ (1)



﴿8﴾ وحكى عن سفيان الثوري رحمه الله تعالى: انه قال بينا انا أطوف بالبيت إذ رأيت رجلا لا يرفع قدما الا وهو يصلي على النبي عليه السلام فقلت يا هذا انك تركت التسبيح والتهليل وأقبلت بالصلاة على النبي عليه السلام فهل عندك في هذا شيء فقال من أنت عافاك الله فقلت انا سفيان الثوري فقال لولا انك غريب في اهل زمانك لما أخبرتك عن حالي ولا اطلعتك على سرى ثم قال خرجت انا وابي حاجين الى بيت الله الحرام حتى إذا كنا في بعض المنازل مرض ابني ومات واسود وجهه وازهرت عيناه وانتفخ بطنه فبكيت وقلت انا لله وانا اليه راجعون مات ابني في ارض غربة هذه الموتة فجدبت الإزار على وجهه فغلبتني عيناى فنبت فاذا انا برجل لم ار أجمل منه وجهها ولا أنظف ثوبا ولا أطيب ريحا فدنا من ابني فكشف الإزار عن وجهه ومسح على وجهه فصار أشد بياضا من اللبن ثم مسح على بطنه فعاد كما كان ثم أراد ان ينصرف فقبت اليه فامسكت بردائه وقلت يا سيدى بالذى أرسلك الى ابني رحمة في ارض غربة من أنت فقال أو ما تعرفنى انا محمد رسول الله كان أبوك هذا كثير المعاصي غير انه كان يكثر الصلاة على فلما نزل به ما نزل استغاث بي فاغثته وانا غياث لمن يكثر الصلاة على في دار الدنيا فانتبهت فاذا وجه ابني قد ابيض وانتفخ بطنه قد زال

سرکارِ صَلَّی اللہُ عَلَیْہِ وَاٰلِہٖ وَسَلَّم اپنے امتیوں کی فریاد کو سنتے ہیں

حضرت سیدنا سفیان ثوری رحمۃ اللہ علیہ فرماتے ہیں: میں نے دورانِ طواف ایک شخص کو ہر قدم پر حضور نبی کریم صَلَّی اللہ علیہ وآلہ وسلم پر درود پاک پڑھتے ہوئے دیکھا تو اس سے پوچھا: اے بھائی! ”سبحان اللہ، لا الہ الا اللہ“ کے بجائے درود پاک کا ورد کئے جا رہے ہو، اس میں تمہارا کیا راز ہے؟ تو وہ پوچھنے لگا: اللہ پاک آپ کو معاف فرمائے، آپ کون ہیں؟ میں نے بتایا: ”میں سفیان ثوری ہوں۔“ تو اس نے کہا: اگر آپ اہل زمانہ میں اجنبی نہ ہوتے تو میں آپ کو اس کا راز نہ بتاتا، میں اپنے والدِ گرامی کے ساتھ حج بیت اللہ کے ارادے سے چل پڑا۔ اثنائے سفر میرے والدِ محترم بیمار ہو گئے تو میں اپنے والدِ محترم کے علاج معالجے کے لئے رک گیا۔ علاج کے دوران ان کا انتقال ہو گیا۔ جبکہ میں ان کے سر کے قریب کھڑا تھا، ان کا چہرہ سیاہ ہو گیا، آنکھیں نیلی ہو گئیں اور پیٹ پھول گیا۔ یہ دیکھ کر میں رو پڑا اور یہ کہنے لگا انا للہ وانا الیہ راجعون میرا باپ پردیس میں ایسی موت مرا پھر میں نے ان کے چہرے پر چادر ڈال دی۔ اچانک مجھ پر نیند کا غلبہ ہوا اور میں سو گیا، تو میں نے (خواب میں) ایک شخص کو دیکھا جس سے زیادہ حسین و جمیل ستھرے لباس والا اور پاکیزہ خوشبو والا میں نے کبھی نہیں دیکھا تھا۔ وہ میرے والد کے قریب تشریف لائے اور ان کے چہرے سے چادر ہٹا کر اپنا مبارک ہاتھ ان کے چہرے پر پھیرنے لگے۔

ان کا چہرہ دودھ سے زیادہ سفید ہو گیا پھر انہوں نے میرے والد کے پیٹ پر ہاتھ پھیرا تو وہ پہلے جیسا ہو گیا۔ پھر وہ پلٹنے لگے تو میں نے ان کی چادر تھام لی اور عرض کی: یاسیدی اس ذات کے واسطے جس نے آپ کو اجنبی زمین پر میرے باپ کے پاس رحمت بنا کر بھیجا آپ کون ہیں؟ انہوں نے فرمایا: کیا تم مجھے نہیں پہچانتے؟ میں محمد رسول اللہ (صلی اللہ علیہ وآلہ وسلم) ہوں، تیرے والد بہت گناہگار تھے لیکن مجھ پر کثرت سے درود پاک بھیجتے تھے۔ جب یہ اس بیماری میں مبتلا ہوئے تو مجھ سے فریاد کی اور بے شک جو مجھ پر کثرت سے درود پاک پڑھتا ہے میں اس کی فریاد رسی کرتا ہوں۔ پھر میں بیدار ہوا تو دیکھا کہ میرے والد گرامی کا چہرہ بالکل سفید ہو چکا تھا اور ان کا پھولا ہوا پیٹ بھی صحیح ہو چکا تھا۔⁽¹⁾

﴿9﴾ محمد بن سلیمان الجزولی حضر وقت الصلاة فقام يتوضأ فلم يجد ما يخرج به الباء من البئر فبينما هو كذلك اذ نظرت اليه صبية من مكان عال فقالت له من انت فاخبرها فقالت له انت الرجل الذي يثنى عليك بالخير وتتحير فيما تخرج به الباء من البئر وبصقت في البئر ففاض ماءها على وجه الأرض فقال الشيخ بعد ان فرغ من وضوءه اقسبت عليك بم نلت هذه البرتبة فقالت بكثرة الصلاة على من كان اذا مشى في البر الا قفر



① ... تفسیر روح البیان، 7/225، الاحزاب، تحت الآیہ: 56

تعلقت الوحوش بأذياله صلى الله عليه وسلم فحلف يبينان يؤلف كتابا
في الصلاة على النبي

شیخ سلیمان جزولی اور باکمال بچی

ایک بار حضرت شیخ محمد بن سلیمان جزولی رحمۃ اللہ علیہ وضو کرنے کے لئے کھڑے ہوئے تو وہاں کنواں تو تھا مگر پانی نکالنے کے لئے کوئی چیز (ڈول اور رسی) نہ تھی۔ آپ اسی فکر میں تھے کہ اس کنویں سے پانی کس طرح حاصل کیا جائے (تاکہ وضو کر کے بروقت نماز ادا کی جاسکے)۔ اچانک ایک مکان کے اوپر سے ایک بچی نے جھانکا اور پوچھا: آپ کون ہیں؟ فرمایا: محمد بن سلیمان جزولی (رحمۃ اللہ علیہ)۔ بچی نے حیرت سے کہا: اچھا! آپ ہی ہیں جن کی شہرت کے ڈنکے بج رہے ہیں اور حال یہ ہے کہ کنویں سے پانی نہیں نکال پارہے! یہ کہہ کر اس بچی نے کنویں میں تھوک دیا۔ اس ننھی بچی کے تھوکتے ہی آنا فانا (ہاتھوں ہاتھ) پانی اوپر آگیا اور کنویں سے پھلکنے لگا۔ حضرت شیخ محمد بن سلیمان جزولی رحمۃ اللہ علیہ نے وضو سے فراغت کے بعد اُس باکمال بچی سے فرمایا: میں تمہیں قسم دے کر پوچھتا ہوں تم نے یہ کمال کس طرح حاصل کیا؟ کہنے لگی: میں رسول اکرم صلی اللہ علیہ وآلہ وسلم پر کثرت سے دُرود پاک پڑھتی ہوں۔ تو شیخ سلیمان جزولی رحمۃ اللہ علیہ نے قسم کھائی کہ میں نبی کریم صلی اللہ علیہ وآلہ وسلم پر درود شریف پڑھنے

کے موضوع پر کتاب لکھوں گا۔⁽¹⁾

﴿10﴾ قال الشيخ يوسف بن اسماعيل النبهاني: افتري على رجل لا يخاف الله ما أمر السلطان بعزلي بسببه ونقلني إلى بلاد بعيدة فلما بلغني ذلك أزعجني وكان يوم خميس فاستغفرت الله في ليلة الجمعة ألف مرة وصليت على النبي الله بصيغة ”اللهم صل على سيدنا محمد وعلى آل سيدنا محمد قد ضاقت حيلتي أدركني يا رسول الله“ ثلاثاً وخمسين مرة وغلبني النوم ثم انتبهت في آخر الليل فصليت بها ألف مرة واستغثت بالنبي ﷺ ففي مساء ذلك اليوم الجمعة جاء الخبر بالتلغراف بأمر السلطان بإبقائي

درود اور جھوٹے الزام سے نجات

علامہ یوسف بن اسماعیل نبہانی رحمۃ اللہ علیہ بہت بڑے عاشقِ رسول ہیں، آپ نے درود پاک کی فضیلت پر کئی کتابیں لکھیں ہیں، آپ خود اپنا واقعہ لکھتے ہیں: ایک مرتبہ کسی شخص نے مجھ پر جھوٹا الزام لگا دیا، اس الزام کی وجہ سے وقت کے سلطان نے میرے لئے حکم سنایا کہ انہیں شہر سے نکال دیا جائے۔ یہ سن کر مجھے پریشانی ہوئی، یہ جمعرات کا دن تھا، چنانچہ جمعہ کی رات کو میں نے ایک ہزار مرتبہ استغفار پڑھا، پھر 350 مرتبہ یوں درود شریف پڑھا: اللّٰهم



صل علی سیدنا محمد وعلی آل سیدنا محمد قد ضاقت حیلتي ادرکنی
یار رسول اللہ یہ پڑھ کر میں سو گیا، پھر تہجد کے وقت اُٹھ کر دوبارہ ایک ہزار
مرتبہ درود شریف پڑھا، پھر استغاثہ کیا، اس کی برکت یوں ظاہر ہوئی کہ اگلے
ہی دن میری بے گناہی ثابت ہو گئی اور خلیفہ نے خط بھیج کر میری بے گناہی کا
اظہار کیا۔⁽¹⁾

قرض کا بار ہے تو درود پڑھو

﴿11﴾ فقیہ العصر (یعنی اپنے وقت کے بہت بڑے عالم) حضرت علامہ مفتی
محمد امین صاحب رحمۃ اللہ علیہ جنہوں نے درود پاک کی فضیلت پر مشہور زمانہ
کتاب آپ کوثر لکھی ہے، آپ فرماتے ہیں: ایک مرتبہ پیپلز کالونی (فیصل
آباد، پنجاب، پاکستان) سے ایک سید صاحب جن کا نام سید ریاض تھا، وہ میرے
پاس تشریف لائے اور کہا: میرا کاروبار تھا، سارا ٹھپ ہو گیا، اب مجھ پر لاکھوں
روپے کا قرضہ ہے، بہت پریشان ہوں، کچھ حل بتائیے!

مفتی امین صاحب رحمۃ اللہ علیہ فرماتے ہیں: میں نے سید صاحب کو درود پاک
کی فضیلت پر لکھی گئی کتاب آپ کوثر پیش کی اور کہا: سید صاحب! آپ یہ
کتاب پڑھیے! اور اس کے مطابق عمل کیجئے! اس کی برکت سے آپ کے کئی
مسئلے حل ہو جائیں گے۔



سید صاحب نے کتاب لی اور چلے گئے پھر تقریباً 6 ماہ بعد دوبارہ تشریف لائے، اس بار بہت خوش تھے، چہرے پر رونق تھی، سید صاحب نے بڑی خوشی سے بتایا کہ میرے ذمے 7 لاکھ قرض تھا، الحمد للہ! اب صرف ڈیڑھ لاکھ رہ گیا ہے۔

یہ قرض کیسے اُترا؟ اس کی تفصیل بتاتے ہوئے فرمایا: ہوائیوں کہ میں نے آپ کو ٹرپڑھی، اس میں درود پاک کے فضائل پڑھ کر مجھے شوق پیدا ہوا اور میں نے خوب محبت و شوق کے ساتھ کثرت سے درود پاک پڑھنا شروع کر دیا۔

ادھر وہ لوگ جن کا میں نے قرضہ دینا تھا، وہ مجھے تنگ کر رہے تھے، ایک دن میں درود پاک پڑھ کر دُعا کے لئے بیٹھا، جیسے ہی بارگاہِ الہی میں ہاتھ اٹھائے، پریشانی کی وجہ سے مجھ پر رقت طاری ہو گئی، میں نے رور کر اللہ پاک بارگاہ میں دُعا کی۔

الحمد للہ! درود پاک کی برکت یوں ظاہر ہوئی کہ میں نے ایک روز ایمان افروز خواب دیکھا، کیا دیکھتا ہوں کہ میں کہیں جا رہا ہوں اور ایک شخص سائے کی طرح میرے ساتھ ساتھ چل رہا ہے، چلتے چلتے میں ایک جگہ پہنچا، بہت کھلی اور پُر فضا جگہ تھی، وہاں ایک بہت حسین و جمیل، نورانی چہرے والے بزرگ تشریف فرما تھے، سامنے قرآن پاک کھلا ہوا تھا اور وہ قرآن

مجید کی تلاوت فرما رہے تھے۔ جیسے ہی میں وہاں پہنچا، اُن بزرگ نے آنکھ مبارک اٹھا کر نہایت شفقت سے ایک نظر مجھے دیکھا اور پھر تلاوت شروع فرمادی۔ وہ شخص جو سائے کی طرح میرے ساتھ ساتھ تھا، میں نے اس سے پوچھا: یہ بزرگ کون ہیں؟ اس نے کہا: سید صاحب! یہی تو وہ حبیبِ خدا صلی اللہ علیہ وآلہ وسلم ہیں جن پر آپ درود پاک پڑھتے رہتے ہیں۔ اتنا ہی کرم ہوا تھا کہ میری آنکھ کھل گئی۔

بِسْ مَالِکِ وَ مُخْتَارِ نَبِی، رسولِ ہاشمی صلی اللہ علیہ وآلہ وسلم کی اُس ایک ہی نظرِ عنایت کی برکت ہے کہ دیکھتے ہی دیکھتے میرا تقریباً ساڑھے 5 لاکھ قرض اُتر گیا۔

مفتی امین صاحب رحمۃ اللہ علیہ فرماتے ہیں: وہ سید صاحب 2 ہفتے بعد دوبارہ تشریف لائے اور بتایا کہ الحمد للہ! اب مجھے بہترین ملازمت بھی مل گئی ہے۔⁽¹⁾

ہر درد کی دوا ہے صلّ علی محمد

﴿12﴾ حُضُورِ مُحَدِّثِ اعظم پاکستان مولانا سردار احمد صاحب رحمۃ اللہ علیہ ایک مرتبہ کسی دینی جلسہ میں تقریر کرنے کے لئے تشریف لے جا رہے تھے، آپ کی عادت مبارکہ تھی کہ جہاں موقع پاتے نیکی کی دعوت کے مدنی



پھول لٹانا شروع کر دیا کرتے تھے، چنانچہ دورانِ سفر بس میں آپ نے نیکی کی دعوت دینا اور پیارے آقا، مکی مدنی مصطفیٰ اللہ علیہ وآلہ وسلم کے فضائل و کمالات بیان کرنا شروع کئے، بس کا سفر تھا، گاڑیوں کا شور بھی تھا اور ہوا بھی چل رہی تھی، لہذا دورانِ سفر زیادہ بولنے کے سبب آپ کا گلا بیٹھ گیا۔ جب آپ جلسہ میں پہنچے تو حمد و ثنا سے بیان کا آغاز فرمایا، گلا بیٹھا ہوا تھا، جس مشکل سے آپ نے حمد و ثنا پڑھی تھی، لگ رہا تھا کہ آج بیان مشکل ہی ہو پائے گا مگر سچے عاشقانِ رسول کے انداز ہی نرالے ہوتے ہیں۔ آپ نے بیان کی ابتدا میں عربی خطبہ پڑھنے کے بعد لوگوں سے مخاطب ہو کر فرمایا: ہمارے پاس ایک نسخہ ہے جو ہر مرض کا علاج اور اللہ پاک کے حکم سے شفا ہے۔ یہ کہہ کر آپ رحمۃ اللہ علیہ نے بلند آواز سے درود پاک پڑھنا شروع کر دیا۔

بس درود پاک پڑھنے کی دیر تھی کہ آپ کی آواز بالکل صاف ہو گئی، گلے کی تکلیف بھی جاتی رہی، اس کے بعد آپ نے ساڑھے 3 گھنٹے نہایت علمی اور پُر جوش بیان فرمایا۔⁽¹⁾

بارگاہِ خدا میں ہماری التجا:

یا اللہ! تو ہمارے سردار محمد مصطفیٰ صلی اللہ علیہ وآلہ وسلم پر رحمت بھیج جن کو



تو نے تمام مخلوق پر فضیلت اور بلند مقام عطا فرمایا، دین اسلام کی طرف ہدایت دینے والا اور راہِ جنت کی طرف رہنمائی کرنے والا بنایا۔ یا اللہ! ہماری طرف سے آپ صلی اللہ علیہ وآلہ وسلم پر درود پاک بھیج جیسے تو نے ہمیں درود بھیجنے کا حکم دیا ہے۔

یا اللہ! ہمیں شہنشاہِ مدینہ صلی اللہ علیہ وآلہ وسلم کے گروہ میں اٹھا، آپ صلی اللہ علیہ وآلہ وسلم کی اتباع میں کامیابی حاصل کرنے والوں میں رکھ، ہمیں شریعتِ محمدیہ علی صاحبہا الصلوٰۃ والسلام کا مطیع بنا، آپ صلی اللہ علیہ وآلہ وسلم کی سنت پر چلا اور صحابہ کرام رضوان اللہ علیہم اجمعین کی اقتداء کرنے والا بنا۔

یا اللہ! ہمیں حوضِ کوثر پر حاضر ہونا نصیب فرما، حضور صلی اللہ علیہ وآلہ وسلم کا دیدار عطا فرما، ان کی شفاعت سے محروم نہ فرما اور اے جلال و اکرام والے! ہمیں اپنی رحمت سے رحمت و رضوان والے گھر میں آپ صلی اللہ علیہ وآلہ وسلم کا پڑوس عطا فرما۔ آمین بحاجہ النبی الامین صلی اللہ علیہ وسلم

اللہ پاک بندہ ناچیز کی اس کوشش کو قبول و منظور فرمائے۔ اور اس تحریر کو ذریعہ نجات بنائے۔ اللہ کریم دین میں مخلص بنا دے اور اللہ کریم ناچیز سے دین کا کام لے لے۔ اپنے پیارے حبیب صلی اللہ علیہ وآلہ وسلم کے صدقے ہم سب مسلمانوں کا خاتمہ بالآخر فرمائے۔

سید کامران عطاری مدنی کے چند مزید رسالے

- ① 63 حکایات و واقعات ② تہجد گزاروں کے واقعات
- ③ 205 ارشاداتِ اعلیٰ حضرت
- ④ تفسیر صراط الجنان سے ماخوذ حکایات و واقعات
- ⑤ تفسیر صراط الجنان سے ماخوذ فتاویٰ رضویہ کی عبارات
- ⑥ آیت درود اور شانِ مصطفیٰ صلی اللہ علیہ والہ وسلم
- ⑦ لقمہ حرام کی تباہ کاریاں ⑧ حضرت حاتمِ اصم کے واقعات
- ⑨ فضائلِ درودِ پاک

ان شاء اللہ عنقریب آنے والے رسالوں کے نام

- ① شانِ ولی ② توسلِ پیمبرِ دلائل
- ③ کثرت سے مطالعہ کرنے والے بزرگوں کے واقعات
- ④ حضورِ غوثِ پاک رضی اللہ عنہ کی ۱۱۱ نصیحتیں
- ⑤ توشیحِ آئمہ اربعہ ⑥ امامِ اعظم کی ذہانت کے 200 واقعات
- ⑦ حفظِ قرآن کے فضائل